

समां - 12:25 hrs.

<><><><><><>

Centre NH-244

जम्मू-कश्मीर दे बाददे विकास बक्खी इक होर गैंह पुट्दे होई केन्द्र सरकार नै राश्ट्रीय जरनैली सिड़क NH-244 लेई 9 जहार 779 करोड़ 42 लक्ख रपे दी लागत दिएं महत्वपूर्ण सुरंग परियोजनाएं गी मंजूरी दिती ऐ। इस बारे जानकारी सोशल मीडिया पर सांझी करदे होई केन्द्री मंत्री डाक्टर सिंह होरें आखेआ कि इनें सुरंग परियोजनाएं च सुद्धमहादेव-द्रंगा ते सिंहपोरा-वायलू सुरंग परियोजना शामिल न- जिंदे नै डोडा- किशतवाड़- उधमपुर ते अनंतनाग जिलें गी मता फैयदा पुज्जोग। उ'नें आखेआ कि इनें परियोजनाएं दी मंजूरी नै उ'नें अफवाएं दा मूहं बंद करी दिता ऐ जेहडियां इनें प्रोजेक्टें दे रद्द होने बारे फैलाइयां जा'रदियां हियां। डाक्टर जितेन्द्र सिंह होरें जम्मू-कश्मीर दे विकास गी तरजीह देने लेई प्रधानमंत्री नरेन्द्र मोदी हुंदा आभार जताया। तोंआई मुखमंत्री उमर अब्दुल्ला होरें बी इनें परियोजनाएं गी मंजूरी देने लेई प्रधानमंत्री नरेन्द्र मदी ते केन्द्री मंत्री नितिन गडकरी हुंदा आभार प्रगट कीता ते आखेआ जे इनें प्रोजेक्टें दी मदद कन्नै चिनाह घाटी दे बक्ख-बक्ख इलाकें धोड़ी 12 महीनें सिड़क सम्पर्क बने दा रौहग- जेहदे नै सैलसफा ते आर्थिक गतिविधिएं गी बढ़ावा थहोग।

<><><><><><>

LG- Tawi Projects

लैफ्टिनेंट गवर्नर मनोज सिनहा होरें 156 करोड़ रुपें दी लागत कन्ने विकसित कीते गेदे तवी रीवर फ्रंट दे पैहले गेड़ गी कल बसाखी दे मौके पर आम लोकें गी समर्पित कीता। इस परियोजना दे तैहत तवी नदी दे दौने बक्खी आले घाट ते इक मध्य- टापुएं पर सैरगाह बनाइयां गेइयां न- जेहड़डियां सैर करने- Jogging ते सैकल चलाने ताई 4 ट्रैक उपलब्ध करोआंदियां न। तवी आरती लेई इक समर्पित घाट बी इस्से परियोजना तैहत विकसित किता गेआ ऐ। एल.जी होरें तवी नदी दे सज्जी बक्खी आले घाट धोड़ी जाने आली इक 4 लेन राबता सिड़क ते इक पुलै दा बी नीह पत्थर रक्खेआ।

<><><><><><>

Add Tawi Projects

बसाखी दे मौके पर जम्मू च इक विशाल तवी महोत्सव दा सरिस्ता कीता गया- जेहदे तैहत सूर्जपुत्री तवी नदी दे कंडे तवी आरती दा सरिस्ता सब्बनें लेई आकर्षण दा केन्द्र रेहा ते एहदे नै चबक्खियां इक आध्यात्मिक माहौल बनी गेदा हा। बड़ी बद्ध गिनतरी च शरदालू-सैलानी- सीनियर अफसर ते मकामी लोक बी एह शानदार नजारा दिक्खने लेई उत्थे आए दे हे।

<><><><><><>

Amarnath Yatra

श्री अमरनाथ जात्ता लेई अगेत्रा पंजीकरण यानि Advance रजिस्ट्रेशन अज्जै थमां मुख्य भरै च 554 नामजंद बैंक शाखें च ऑनलाईन ते ऑफलाईन दौने माध्यमें राहें शुरु होआ करदी

ऐ। श्री अमरनाथ श्राईन बोर्ड नै तीर्थ यात्रियें लेई चरण-दर-चरण ब्योरेबार प्रक्रिया जारी कीती ऐ। कुल 57एं दिनें दी एह जातरा इस बरे 3 जुलाई थमां शुरु होइयै 28 अगस्त गी रक्खड़ पुन्नेआ दे मौके पर सम्पन्न होई जाहग। भगवान शिव हुंदा शीरवाद हासल करने लेई इस बरे पैहली पूजा- जेठ महीने दी पुन्नेआ पर 29 जून गी कीती जाहग।



Machail Yatra

किश्तवाड़ जिले दी खूबसूरत पाडर घाटी च 9 जहार 705 फुट दी उंचाई पर वाका मचेल माता मंदरें च पूजा-अर्चना दे कन्ने गै इस पवित्र अस्थान च श्रद्धालुएं दा औना कल मंगलवारे परतियै शुरु होई गेआ। सख्त सुरक्षा बंदोबस्तें हेठ मंदर दे खुल्लने ते शरदालुएं आसेया पैहले पंजीकरण कराने गी लाजमी बनाने दे कन्ने गै एह मंदर परतियै खुल्ली गेआ ऐ। चेता होग जे यात्रा रस्ते च पिच्छले बरे चिशोती ग्रां कश बददल फहटने दी घटना च केई सारे शरदालु मारे गे हे- केई घायल होए ते केई अजें धोड़ी लापता न। जम्मू दे डिविजनल कमीशनर रमेश कुमार हुंदे नै IGP जम्मू भीम सेन टूटी ते किश्तवाड़ दे जिला विकास कमीशनर पंकज कुमार शर्मा होरें उत्थे कीते गेदे प्रबंधें दा व्यापक जायजा लैता। डिवीजनल कमीशनर होरें इस मौके निर्देश दिते जे RFID रजिस्ट्रेशन आहले नियम दी अमलावरी गी सौ प्रतिशत यकीनी बनाया जा ते विजन एहदे कुसै गी यात्रा करने दी इजाजत नैई होनी लोइचदी।



CM-Spring Festival

मुख्यमंत्री उमर अब्दुल्ला होंरें कल अनंतनाग जिल दे जबलीपोरा च बांदी बहार दे सुआगत दे सिलसिले च “जशन-ए-आदम-ए-बहार” नां दे इक उत्सव दा उदघाटन कीता। इस मौके किट्ठे गी सम्बोधत करदे होई मुख्यमंत्री होंरें आखेआ कि मौसम ए बहार जम्मू-कश्मीर च विकास बाद्दे ते खुशहाली दे इक नमें दौर दी शुरुआत दा प्रतीक ऐ। उ’नें इस मौके सरकार दिएं किश पैहलकदमिं गी बी उजागर कीता- जिंदे च गरीब परोआरें लेई रसोई गैस सिलेंडर सूर्यघर स्कीम तैहत मुफ्त बिजली ते प्राइवेट युनिर्सिटीं लेई जम्मू-कश्मीर दे भित्त खोलना वगैरा शामिल न। मुख्यमंत्री होंरें राई-बाई ते डेयरी क्षेत्र गी बढ़ावा देने पर जोर दिंदे होई ग्रामीण इलाकें च कम्म-रोजगार दे मते-मते मौके पैदा करने दी बी लोड़ दस्सी। उमर अब्दुल्ला होंरें आखेआ जे हून कुसै बी सूरतें च बदअमनी ते अराजकता गी बरदाश्त नैई कीता जाहग।



Akshara Hockey

पुंछ जिले थमां पैहली बारी हॉकी इंडिया सब जूनियर कैम्प लेई चुनी जाने आहली अक्षरा दत्ता नै इस उपलब्धि कन्नै नां छड़ा पुंछ सगुआं पूरे जम्मू-कश्मीर दा मान बधया ऐ। 18एं बरे कोला हेठली उम्मी दे एशिया कप लेई टीम तालने लेई एह कैम्प 19 अप्रैल थमां भोपाल च लग्गै करदा ऐ। अक्षरा दत्ता दी ताल इस खिते लेई इक बड्डी उपलब्धि दे कन्नो-कन्नी इस गल्लै दी बी सारत ऐ कि दूर-दरेडे जिलें ते भलेआ जमीनी सतह पर बी खेड् प्रतिभा दी पंछान करियै उसी अगड़े बधने दा मौका थोआ करदा ऐ। अक्षरा दी एह

उपलब्धि गी पूरे जम्मू-कश्मीर दे युवा एथलीटें- टकोहदा करिये बच्चिये लेई इक प्रेरणा दे रूपे च दिक्खेआ जा'रदा ऐ।

